



QORTI ĊIVILI PRIM'AWLA
IMHALLEF
ONOR. JOSEPH AZZOPARDI LL.D.

Illum il-Erbgha, 28 ta' Ottubru 2015

Kawza Nru: 9

Rikors Ġuramentat Nru: 641 / 12 JA

Louis u Theresa konjuġi
Cutajar

-vs-

Malta Villages Limited
(C26898)

Il-Qorti,

Rat ir-rikors ġuramentat ipprezentat fit-22 ta' Ġunju 2012 li permezz tiegħu gie premiss:

Illi l-atturi huma ċenswalisti tal-fond numru tnejn u tletin (32), Triq il-Forn, Lija, f'liema proprjeta' ilhom jirrisjedu, fir-rigward tal-attur Louis Cutajar, għal aktar minn sitta u sittin (66) sena, u fir-rigward tal-attriċi martu Theresa Cutajar, għal aktar minn erbghin (40) sena, u dejjem gawdew l-użu tal-bjut madwar il-biċċa nterna tagħha;

Illi l-atturi gawdew il-bejt in kwistjoni b'mod indisturbat għal dawn l-aħħar sittin (60) sena u aktar u preċedentement, il-ġenituri tal-attur Louis Cutajar gawdewh bl-istess mod indisturbat;

Illi s-soċjeta' konvenuta tippossjedi l-proprjetajiet numerati rispettivament sitta u għoxrin (26) u tmienja u għoxrin (28), Triq il-Forn, Lija u li qatt ma kien hemm aċċess mid-djar tas-soċjeta' konvenuta għal fuq il-bejt in kwistjoni;

Illi fl-aħħar jiem, f'hin bla waqt u bla avviż, is-soċjeta' intimata, permezz ta' nies imqabbdin minnha, ippruvat tiftaħ bieb għal fuq il-bejt in kwistjoni mingħajr ebda titolu fil-Liġi u in vjolazzjoni tad-drittijiet tar-rikorrenti;

Illi l-atturi raw b'għajnejhom lill-persuni mqabbdha mis-soċjeta' konvenuta jeżegwu dan ix-xogħol sabiex jifthu bieb fuq il-bejt in kwistjoni billi qabdu magna *chaser* u fetħu bieb minn go ħajt għal fuq dan il-bejt;

Illi sabiex dan l-abbuż ma jkomplix jikber, gie pprezentat ukoll mandat ta' inibizzjoni mill-atturi kontra s-soċjeta' konvenuta sabiex din tal-aħħar tiġi mwaqqfa minn li tkompli tiftaħ bieb minn go l-proprjetajiet numru sitta u għoxrin (26) u tmienja u għoxrin (28), Triq il-Forn, Lija, għal fuq il-bejt tal-proprjeta' tar-rikorrenti bin-numru tnejn u tletin (32), Triq il-Forn, Lija, kif ukoll milli tiftaħ kwalsijasi apertura oħra minn go l-proprjetajiet numru sitta u għoxrin (26) u tmienja u għoxrin (28), Triq il-Forn, Lija, għal fuq il-bejt tal-proprjeta' tar-rikorrenti bin-numru tnejn u tletin (32), Triq il-Forn, Lija, kif ukoll milli tkompli teżegwixxi kwalunkwe tip ta' xogħol ieħor għal go l-proprjeta' tal-atturi, bi kwalsijasi mod u bi kwalsijasi materjal u forma. Dan il-mandat gie milqugh proviżorjament fit-18 ta' Ġunju 2012;

Illi dawn ix-xogħlijiet saru b'mod vjolenti u klandestin kif kontemplat fl-Artikolu 535 tal-Kodiċi Ċivili, Kap. 16 tal-Liġijiet ta' Malta;

Illi din il-kawża qiegħda tiġi ppreżentata fiż-żmien rikjest mill-Liġi, ċjoe' fi żmien anqas minn xahrejn minn meta sar l-att spoljattiv;

Għaldaqstant l-atturi umilment jitolbu iii din l-Onorabbli Qorti jogħgobha, għar-raġunijiet imsemmija:

1. Tiddikjara u tiddeċiedi li l-aġir tas-soċjeta' konvenuta jikkostitwixxi spoll vjolenti u klandestin fil-konfront u għad-dannu tal-atturi;
2. Tikkundanna lis-soċjeta' konvenuta tirrintegra lill-atturi fil-pussess tagħhom tad-dritt fuq imsemmi li minnu huma ġew spoljati;
3. Tikkundanna lis-soċjeta' konvenuta tirripristina d-dritt *de quo* fl-istat originali tiegħu qabel ma sar l-ispoll;
4. Tiffissa terminu qasir u perentorju sabiex isiru x-xogħlijiet neċessarji *ai fini* tad-domanda numru tlieta (3) u dan taħt is-superviżjoni ta' perit arkitett nominat għal dan l-iskop u taħt dawk il-provvedimenti opportuni;
5. F'każ illi t-terminu jgħaddi inutilment, tawtorizza lill-atturi jattwaw l-istess xogħlijiet *a spese* tas-soċjeta' konvenuta;

Bl-ispejjeż kontra s-soċjeta' konvenuta li minn issa hija nġunta in subizzjoni u b'riserva għal kull azzjoni oħra, Kriminali u Ċivili, spettanti lill-atturi u senjatament dik għad-danni.

Rat id-dikjarazzjoni maħlufa tal-atturi u l-lista tax-xhieda.

Rat ir-risposta ġuramentata preżentata mis-soċjeta' konvenuta Malta Villages Limited fit-22 ta' Ottubru 2012 fejn eċċepew:

- 1) Illi t-talbiet magħmula fil-konfront tas-soċjeta' esponenti permezz tar-rikors promotur huma nfondati fil-fatt u fid-dritt u għandhom jiġu miċhuda minn din l-Onorabbli Qorti bl-ispejjeż kontra r-rikorrenti.
- 2) Illi ma jikkonkorru l-elementi kollha rikjesti mil-liġi *ai termini* tal-Artikolu 535 tal-Kodiċi Ċivili, sabiex tirnexxi l-azzjoni spoljattiva kif proposta mir-rikorrenti.
- 3) Illi s-soċjeta' esponenti ilha tgawdi l-pussess tal-bejt imsemmi fir-rikors ippreżentat mir-rikorrenti għal aktar minn għaxar snin, u dan minn mindu l-imsemmija soċjeta' esponenti akkwistat il-proprjetajiet numru sitta u għoxrin (26) u tmienja u għoxrin (28), ġewwa Triq il-Forn, Lija, permezz ta' żewġ kuntratti pubbliċi fl-Atti tan-Nutar Daniela Mifsud Buhagiar, rispettivament datati s-27 ta' Ottubru 2000 u l-11 ta' Mejju 2001 – anke jekk minn żmien il-pubblikazzjoni tal-kuntratti *de quo* jidher illi kien hemm tibdil fin-numri uffiċjali (kopji hawn annessi u rispettivament immarkati Dok 'A' u Dok 'B'),
- 4) Illi bl-ebda mod ma huwa minnu illi s-soċjeta' esponenti qatt ma kellha aċċess għal fuq il-bejt imsemmi fir-rikors promotur, u hekk fil-fatt biss f'it żmien wara illi kien sar l-akkwist da parti tal-imsemmija esponenti skond il-kuntratti fuq indikati, l-istess soċjeta' esponenti wettqet ix-xogħlijiet proprju fuq il-bejt in kwistjoni, u dan sabiex jitqiegħed il-*membrane* u jiġi stallat *unit* tal-*airconditioner*, liema xogħlijiet saru mingħajr ebda

oġġezzjoni da parti tar-rikorrenti, kollox kif ser jiġi pjenament ippruvat matul it-trattazzjoni tal-kawża.

- 5) Illi s-soċjeta' esponenti kellha kull dritt illi teżegwixxi x-xogħlijiet sabiex tiftaħ il-bieb illi jagħti għal fuq il-bejt mertu tal-kawża odjerna, u dan proprju a bażi tal-fatt illi bħala proprjetarja tal-bejt in kwistjoni l-imsemmija soċjeta' esponenti dejjem gawdjet u għadha fil-fatt tgawdi l-pussess tal-istess bejt, u għalhekk bl-ebda mod ma jista' jingħad illi l-istess soċjeta' esponenti aġixxiet b'mod vjolenti jew klandestin fil-konfront tar-rikorrenti.

Salv eċċezzjonijiet ulterjuri.

Bl-ispejjeż.

Rat id-dikjarazzjoni maħlufa tas-soċjeta' konvenuta Malta Villages Limited u l-lista tax-xhieda.

Rat l-affidavits;

Semgħet il-provi;

Żammet aċċess fuq l-ambjenti in kwistjoni fl-14 ta' April 2015;

Rat l-atti proċesswali, inkluż il-verbal tas-seduta tat-8 ta' Lulju 2015 fejn il-kawża tħalliet għas-sentenza;

Ikkunsidrat:

Illi kif jidher ċar mill-att promotur din hija kawża ta' spoll. L-atturi qed isostnu illi s-soċjeta' konvenuta spoljathom mill-pussess tal-propjeta' msemmija fir-rikors billi għamlet il-fetha għal fuq il-bejt kontiż bejn il-partjiet u li l-atturi jsostnu li huwa tagħhom u kienu fil-pussess tiegħu. Kif hu magħruf

huma tlieta l-elementi rikjesti biex azzjoni ta' spoll tirnexxi, u ċjoe':

1. il-pussess – *possedissee*;
2. li l-azzjoni spoljattiva li tkun saret bil-moħbi jew kontra l-volonta tal-attur – *spoliatum fuisse*; u
3. li l-azzjoni ssir fi żmien xahrejn minn meta jkun seħħ l-ispoll – *infra bimestre deduxisse*.

Illi s-socjeta' konvenuta kif jidher minn dak li ġja' ssemma qed teċċepixxi li l-atturi ma kienux jippossjedu l-proprjeta' msemmija, anzi kienet hija stess illi ppossedietha għal aktar minn għaxar snin, u allura huwa ma kkommettiet ebda spoll.

Illi ma hemmx dubju li l-azzjoni ta' spoll hija ntiza bħala salvagwardja tal-ordni pubbliku biex hadd ma jieħu l-igi b'idejh anke jekk ikollu d-dritt ta' proprjeta' tal-oġġett in kwistjoni. In fatti fis-sentenza fl-ismijiet “**Delia vs Schembri**” (deċiża mill-Prim Awla fl-4 ta' Frar 1958) ġie ritenut illi:

“L-azzjoni ta' spoll isservi biex tipprotegi l-pussess, ikun x'ikun ... li jiġi vjolentement jew okkultament meħud mingħand il-possessor jew detentur, u ġie deċiż kemm-il darba li tapplika wkoll għat-tutela tal-kważi pussess tad-drittijiet legali, u hija inerenti għall-fatt ta' min b'awtorita' privata ... jagħmel għad-dannu ta' terza persuna att li għalkemm jista' jkollu dritt għalih ma jistax jeżerċitah mingħajr intervent tal-Qorti.”

Illi fi kliem **Pacifici Mazzoni** spoll vjolent huwa “*qualunque atto arbitrario che per forza privata si compia contro la volontarieta' dello spogliato*”. (Vol III Sez. 52).

Illi wieħed ukoll isib fil-kawża “**Margherita Fenech vs Pawla Zammit**” deċiża fit-12 ta’ April 1958 illi:

“L-actio spoliū hija radikata pjuttost fuq l-esiġenzi ta’ utilita’ soċjali milli fuq il-prinċipju assolut ta’ ġustizzja, u hija eminentement intiza l-protezzjoni ta’ kwalunkwe pussess, u jiġi impedut liċ-ċittadin privat li jieħu l-liġi f’idejh; b’mod li l-fini tagħha huwa dak li jiġi restawrat l-istat tal-pussess li jkun ġie skonvolt jew turbat.”

Illi kif ukoll ġie ritenut:

*“Kif kellha okkażjoni tesprimi ruħha l-Onorabbli Qorti tal-Appell, l-indaġini li trid issir hija waħda limitatissima, rigoruża u skarna, u ma tinsab f’ebda leġislazzjoni oħra, u kompliet tgħid illi għalhekk indaġinijiet ibbażati fuq x’jgħidu u ma jgħidux ġuristi u awturi Franciżi u Taljani huwa għal kollox irrilevanti u inapplikabbli fil-kuntest tal-ordinament ġuridiku tagħna” – Appell Ċivili – “**Cardona vs Tabone**” – deċiża fid-9 ta’ Marzu 1992).*

Illi f’din il-kawża huwa importanti li jiġu eżaminati l-provi li ressqu l-partijiet għaliex hemm nuqqas ta’ qbil fuq ċerti fatti.

Illi l-**attur Cutajar** esebixxa affidavit tiegħu a fol 30 fejn qal illi:

“Jiena ppreżentajt din il-kawża sabiex niproteġi d-drittijiet li jiena għandi fuq id-dar tagħna wara li reċentement, il-ġar tiegħi fetah bieb għal fuq il-bejt tiegħi, kif ukoll fetah fetħa fil-ħajt diviżorju mill-bejt tiegħu għal fuq il-bejt tiegħi. Reċentement ukoll, minkejja li hu jinsab inibit milli jkompli jeżegwixxi xogħlijiet fuq il-bejt fil-parti tiegħi, huwa xorta, wara l-festa tas-Salvatur, niffed toqba fil-ħajt diviżorju għal fuq il-bejt tiegħi u ħareġ pipe abjad tal-plastic kif jidher mir-ritratt li qiegħed jiġi esebit u mmarkat Dok ‘LC15’.

Jiena twelidt god-dar fejn ngħix illum, numru tnejn u tletin (32), li qabel kienet numerata tnejn u sebghin (72) u preċedentement tmienja u sittin (68), Triq il-Forn, Ħal Lija. F'din id-dar kienu jgħixu l-ġenituri tiegħi u qabilhom anke n-nanna tiegħi li kien jisimha Theresa. Għalhekk ngħid li f'din id-dar il-familja tiegħi ilha tgħix għal aktar minn mitt (100) sena.

F'din id-dar fejn twelidt u trabbejt jiena naturalment kont nilgħab anke fuq il-bjut li kellna; niftakar li kont nigri dawra sħiħa tiela' u nieżel fuq il-bjut peress li dawn kollha jinfindu wieħed hdejn u mal-iehor u kellhom u għandhom diżlivelli bejniethom. Kont nigri kemm niflaħ wara ħuti. Il-bjut kollha li jiċċirkondaw il-bitħa tagħna kienu post ta' logħob għalija, għal ħuti kif ukoll għall-ħbieb tiegħi li kont indaħħal id-dar.

Nispjega li d-dar tiegħi tinstab f'kantuniera u għalhekk fuq żewġ toroq. Bejni u bejn il-ġar tiegħi konvenut fil-kawża odjerna, kien hemm żewġt ikmamar li kienu għand terz. Dawn iż-żewġt (2) ikmamar jiġu maġenb il-kċina. Madwar tletin (30) sena ilu kont ħadt ukoll dawn iż-żewġt ikmamar. Dawn fl-antik nemmen li kienu wkoll jagħmlu parti mid-dar tagħna, kif kienet ukoll tagħmel parti mid-dar tagħna d-dar tal-ġar intimat qabel ma nqasmet id-dar f'numru ta' biċċiet.

Fuq dawn il-bjut, kemm għandi eta' jiena u kemm niftakar, qatt ħadd ma tela' li ma kienx tal-familja tagħna, ħadd qatt ma kellu aċċess għal fuq il-bjut għajr il-familja tagħna, u ħadd qatt ma uża l-bjut għajr il-familja tagħna. Dan il-bieb li nfetaħ u l-fetħa u xogħlijiet li saru, saru reċentement, f'it gimgħat biss qabel ma ppreżentajt il-mandat ta' inibizzjoni. Fil-fatt, l-ewwel li għamel l-intimat kien li fetah għoli ta' filata minn fuq u kienu jidhru l-linji tal-magna chaser li biha kien għamel żewġ qasmiet vertikali li kienu juru li kien ser jiftaħ bieb. Minnufih kellimt lill-Avukat Fenech u hu gie fuq

il-post u ra dawn il-qasmiet. Ftit jiem wara, infetaħ il-bieb u ppreżentajna l-ewwel mandat. Wara li ppreżentajna l-ewwel mandat, huwa kompla għaddej bix-xogħlijiet u fetah il-fetha fil-ħajt diviżorju.

Snin qabel dawn ix-xogħlijiet l-istess ġar intimat, kien fetah żewġ toqob fis-saqaf sabiex joħroġ katusa. Jien kont infurmajtu li ma kellux dritt jagħmel dan u li kellu jagħlaq dawn il-fethiet, biss hu ħallihom miftuħin u għadhom hekk u jidhru sal-lum; wara dan kien anke għamel il-membrane u waħħal air conditioning unit. Jiena sabiex ma naqlax inkwiet u paroli kont tlabtu bil-pulit jagħlaq il-fethiet, biss hu ma tax każ dak li għidtlu.

Fuq dawn il-bjut ngħid li tant konna nużawhom aħna biss li kont ukoll inkabbar id-dwieli għall-inbid u kont waħħalt anke kannizzata tal-firdiferru għat-tkabbir tal-għeneb; din għadha hemm sal-lum.

It-tfal tiegħi xebgħu jiġru u jilagħbu fuq dawn il-bjut mingħajr ebda tfixkil minghand ħadd. Id-dar ta' maġenbi, fiż-żmien kienet ta' Ġużeppi Cini u llum giet mixtrija mill-konvenut li magħha għaqqad dar oħra żgħira. Ġużeppi Cini, li għamel snin twal jgħix go din id-dar, kien fiż-żmen ġab bennej li niftakar li kien mir-rażal u kien jismu Karmnu Borg sabiex jara jekk il-bejt sovrastanti waħda mill-kmamar tiegħu, li hu ma kellux aċċess għalih, kienx appartenenti lili jew lili. Niftakar li jiena kont preżenti meta kien gie fuq il-bejt u l-bennej kien spjegalu li kif inhu mibni l-bejt, il-fethiet juru biċ-ċar min kellu dritt għall-bejt. Jiena kont għadni żgħir meta kien gie, biss Cini sal-llum għadu jfakkarni fl-istorja.

L-intimat fil-livell tal-bejt li minnu fetah għal fuq il-bejt tiegħi ma kellu xejn mibni, u f'livell aktar baxx kellu l-kamra tal-banju. Nikkonferma li fiż-żmien l-Ingliż, kemm-il darba qbiżt

għal fuq dan il-bejt sabiex niftaħ xi blockage li kellu għaliex kien qed jogħla l-livell tal-ilma fuq il-bejt tiegħu.

Niftakar ukoll li Ġużeppi Cini kien qalli li kien mar għand is-sid sabiex jipprova jixtri l-arja tal-bejt ta' fuqu, biss din ma kinetx riedet tbiegħ xejn. Ried jixtri proprju dan il-bejt ikkontestat għaliex ma kellux l-arja fil-kamra ta' taħtha.

Peress li għalhekk Cini kellu kamra bla tieqa u mingħajr arja, kont tajtu permess sabiex jiftaħ tieqa għal fuq wiehed mill-bjut tagħna; din kienet fuq il-kċina, u fil-fatt il-fetħa għadha tidher sal-lum, Meta Cini kien ser ibiegħ, kont tlabtu sabiex jagħlaq it-tieqa, kif fil-fatt kien għamel. Meta biegh lil certu Pedley, dan l-istess Pedley kien kitibli sabiex inħallih jiftaħ din it-tieqa, biss jiena ma kontx aċċettajt (Dok LC16. Illum it-tieqa tinsab magħluqa. Nispjega li kieku Cini, kif ukoll is-sid ta' warajh Pedley, kellhom id-dritt u l-użu tal-bejt li llum l-intimat fetah bieb għal fuqu, ma kienx ikollhom bżonn ta' tieqa, iżda kienu jifthu skylight u jieħdu l-arja minn hemm.

Niftakar ukoll li certu Danny Turbidoff li joqgħod vicin tagħna kien jieħu ħsieb il-fond imsemmi fi żmien Pedley, peress li Pedley kien iqatta' ħafna żmien barra minn Malta; fil-fatt qatt ma niftakar li gie jgħix go din id-dar. Kemm-il darba kien jingħalaq barra u kont naqbez minn fuq il-bejt tiegħi għal tiegħu sabiex niftaħlu."

Illi l-attriċi **Teresa Cutajar**, martu, tista' tgħid irrepetiet l-affidavit tiegħu. L-atturi ġew kontro-eżaminati f'seduti sussegwenti. Oħt l-attur **Teresa Tanti** qalet li huma, u ċjoe' hija u ħutha kienu jilgħabu fuq dak il-bejt meta kienu tfal. **Moira Farrugia** (bint l-atturi) qalet l-istess affarijiet u li ffit qabel is-sajf tal-2012, saru x-xogħlijiet lamentati mill-atturi.

Illi **David Abela**, id-direttur tas-soċjeta' konvenuta esebixxa affidavit tiegħu a fol 119 fejn qal illi:

- “1. *Jiena nokkupa l-kariga ta' direttur fis-soċjeta' Malta Villages Limited (C-26898) illi hija proprjetarja tal-fond numru sitta u għoxrin (26) u tal-fond numru tmienja u għoxrin (28), li it-tnejn jinsabu fi Triq il-Forn, Hal Lija. Dawn il-proprjetajiet huma adjaċenti għal xulxin u qabel kienu magħrufa rispettivament bin-numru ħamsa u sebgħin (75) u sitta u sebgħin (76). Nispjega illi s-soċjeta' Malta Villages Limited hija kumpanija żgħira, waqqaftha jien stess u jiena l-uniku direttur tagħha.*
2. *Nispjega illi l-kumpanija Malta Villages Limited akkwistat dawn iż-żewġ proprjetajiet snin ilu, bil-għan illi twettaq diversi xogħlijiet ta' renovazzjoni fihom u eventwalment jew tużahom għal skopijiet ta' kirja jew saħansitra tbiegħhom.*
3. *L-ewwel akkwist hekk sar fis-27 ta' Ottuhru tas-sena 2000 permezz ta' kuntratt fl-atti tan-Nutar Dr Daniela Mifsud Buhagiar (Dok 'A' anness mar-risposta ġuramentata). Dan il-kuntratt jirrigwarda l-fond numru ħamsa u sebgħin (75) illi jiġi kontigwu mal-proprjeta' li kienet tappartjeni lil Cettina Gatt u li illum-il ġurnata jokkupawha s-Sinjuri Cutajar.*
4. *It-tieni akkwist seħħ sena wara fil-11 ta' Mejju 2001 permezz ta' kuntratt pubbliku li wkoll jinsab fl-atti tan-Nutar Dr. Daniela Mifsud Buhagiar (Dok 'B' anness mar-risposta ġuramentata). Hekk kif fuq semmejt, il-għan tas-soċjeta' Malta Villages Limited kien illi jsiru xogħlijiet ta' renovazzjoni l-ideja kienet illi ż-żewġ proprjetajiet jiġu jinfdu għal xulxin u hekk isiru dar waħda kbira.*

5. *Nghid illi malli kienu saru dawn il-kuntratti u Malta Village Limited kienet hekk akkwistat kemm il-fond numru sitta u għoxrin (26) (gja' 75), u kif ukoll il-fond numru tmienja u għoxrin (28) (gja' 76), hdejna x-xogħlijiet skond kif hawn fuq imsemmi. Kont inkarigajt lill-Perit Arkitett Patrick Calleja sabiex jieħu hsieb dan il-proġett – dwar id-dettall tax-xogħlijiet in kwistjoni jista' għalhekk jixhed aħjar l-istess Perit.*
6. *Min-naħa tiegħi nista' nghid illi kien hemm hafna xogħol xi jsir. Id-djar kienu t-tnejn antiki u kien ilu ma jsir fihom xogħol ta' manutenzjoni. Minn barra dan kien hemm ovvjament xogħlijiet ta' natura strutturali li kellhom isiru sabiex dawn il-proprjetajiet jingħaqdu.*
7. *Fir-rigward tal-bejt tal-fond numru sitta u għoxrin (26) ma nista' bl-ebda mod nifhern kif is-Sinjuri Cutajar illum-il ġurnata qegħdin jgħidu li dan huwa tagħhom u li minn dejjem kienu jużawh huma. Nghid illi madwar hmistax-il sena (15) ilu meta kienu saru l-kuntratti skond kif hawn spjegat, Malta Villages Limited kienet għamlet ix-xogħlijiet anke fuq dan il-bejt partikolari. Dan nista' nikkonfermah biċ-ċert għaliex jien kont personalment involut f'dan ir-rigward, billi kont inkun jien illi nippjana mal-Perit u li mmur ta' kuljum sabiex nara x'qiegħed isir u nitkellem mal-ħaddiema.*
8. *Niftakar illi fuq dan il-bejt ahna konna għamilna kisja sħiħa bil-membrane għaliex kien dieħel l-ilma mill-bejt għal ġewwa s-salott tiegħi illi jinsab sottopost għall-istess bejt. Dan kif jidher mir-ritratt illi għalih diġa' saret referenza diversi drabi matul din il-kawża – qiegħed nannetti kopja oħra sempliciment għall-finijiet ta' kompletzza (Dok 'DA1'). Hekk kif jidher mill-istess ritratt, fuq dan il-bejt ahna poġġejna unit tal-air*

conditioner illi jkessaħ u jsaħħan is-salott hawn fuq imsemmi – dan ukoll tqiegħed madwar ħmistax-il (15) sena ilu meta kienu qed isiru x-xogħlijiet li semmejt.

9. *Nispjega li s-shaft illi wkoll jidher fir-ritratt Dok 'DA1' jagħti kemm għas-salott illi diġa' semmejt u kif ukoll għas-sulari l-oħra nkluż għall-kċina illi jinsab fil-livell taħt is-salott hawn imsemmi, kollha kmamar jiffurmaw parti mill-fond numru sitta u għoxrin (26). Minn dan ix-shaft il-kmamar hawn imsemmija jieħdu d-dawl u l-arja u mill-istess shaft jgħaddi wkoll is-servizz tal-arja kkondizzjonata. Il-bejt in kwistjoni jiġi proprju fuq is-salon.*
10. *Ngħid ukoll illi l-fetħa li tidher fil-ħajt bejn il-bejt immarkat bl-ittra 'X' u l-bejt immarkat bl-ittra 'Y' ilha hemmhekk sa minn meta xtrajna l-post. Nispjega illi kemm id-djar illi akkwistat Malta Villages Limited u kif ukoll id-djar ta' madwara huma proprjetajiet antiki illi nbnew qabel il-Gwerra – f'dak iż-żmien kien inbena ħafna bini ta' dan it-tip, u ċjoe' bil-bjut kollha jagħtu għal xulxin.*
11. *Nispjega illi fiż-żmien illi Malta Villages Limited akkwistat dawn il-proprjetajiet kien jeżisti aċċess mill-fond numru sitta u għoxrin (26) għal fuq il-bejt mertu tal-kawża odjerna – dan minn kamra tal-banju illi kienet tinsab ġewwa dan il-fond u li kellha fetħa fis-saqaf minn fejn wieħed seta' jaċċedi għall-bejt in kwistjoni. Il-proprjetarji preċedenti kienu jużaw tip ta' taraġ illi wieħed jista' sempliċiment jiġbed 'l isfel mis-saqaf u hekk wieħed ikun jista' faċilment jitla' fuq il-bejt. Meta bdejna x-xogħlijiet din il-kamra tal-banju kienet fi stat dilapitata għall-aħħar u ma kellna l-ebda alternattiva oħra ħlief li nwaqqgħuha u nibnuha mill-ġdid – aħna konna mbagħad ftaħna bieb għal fuq il-*

bejt sabiex iservi bħala aċċess la darba l-fetħa illi kienet qabel tintuża kif hawn spjegat kellha tingħalaq. Dan kollu ser jixhdu dwaru kemm il-perit u kif ukoll il-kuntrattur illi jiena rispettivament inkarigajt user nispijegah aħjar jiena stess anke fuq il-post meta jsir l-eventwali aċċess u hekk tkun din il-Qorti li tara b'għajnejha l-fatti kif inhuma u l-verita' x'inhi.

12. *Nista' nikkonferma illi sa minn meta Malta Villages Limited akkwistat dawn il-proprjetajiet u saru x-xogħlijiet skond kif fuq spjegajt, jiena qatt ma naf illi s-Sinjuri Cutajar jew familjari tagħhom għamlu xi użu minn dan il-bejt. Meta kienu qed isiru x-xogħlijiet jiena kont diversi drabi mmur fuq il-post kif diġa' semmejt. Qatt ma rajt lil hadd fuq dan il-bejt u lanqas ma ġejt infurmat mill-ħaddiema jew mill-Perit li kien tela' xi hadd ieħor fuq dan l-istess bejt. Ngħid illi kien ikun saħansitra ta' periklu serju li wieħed joqgħod jilgħab u jigri fuq dan il-bejt kif semmew is-sinjuri Cutajar meta x-shaft huwa miftuħ u jista' faċilment xi hadd jaqa' fih.*
13. *Wara li tlestew ix-xogħlijiet u fis-snin li għaddew sa issa jiena personalment bqajt immur regolarmet f'dan il-fond biex nagħtih l-arja u nsaqqi l-planti. Ngħid illi għal perjodu ta' madwar sena l-fond kont krejtu lil xi barranin – f'dan iż-żmien xorta waħda kont immur fil-post sabiex niġbor il-kera. Qatt ma ġejt infurmat illi xi hadd kien qiegħed juża l-bejt illi kif spjegajt jigi proprju fuq is-salott tal-fond numru sitta u għoxrin (26).*
14. *Ngħid illi lis-Sinjuri Cutajar f'dawn is-snin kollha qatt ma kelli problemi magħhom qabel ma dawn bdew il-proċeduri kontra Malta Villages Limited. Nerga' ngħid illi qatt ma stennejt illi tingala' kwistjoni bħal din għaliex lil dawn in-nies jiena fuq il-bejt qatt ma*

rajthom u hadd qatt ma nfulmani illi qed jagħmlu użu mill-bejt ta' Malta Villages Limited."

Illi huwa ġie kontro-eżaminat fis-seduta tal-27 ta' Mejju 2015.

Illi xehed ukoll il-perit tal-fiducja tiegħu **Patrick Calleja**.

Illi huwa evidenti għall-Qorti dak li ġara fil-każ in eżami. Meta s-socjeta' konvenuta xtrat il-proprjetajiet tagħha kienet x'aktarx konvinta li xtrat ukoll il-bejt ta' fuq il-proprjeta' tagħha li huwa soġġett ta' din il-kawża. L-atturi da parti tagħhom huma ċerti ukoll li dik hija proprjeta' tagħhom. Il-fatt li l-konvenuta għamlet ix-xogħol tal-*membrane* fuq il-bejt in kwistjoni ma tantx huwa determinant għall-eżitu ta' din il-kawża għaliex kienet biss hi li kellha interess tagħmel dan – għaliex indubbjament l-ambjenti ta' taħt is-saqaf huma proprjeta' tagħha. Għalhekk il-*membrane* sservi biex tippoteġi dik il-parti tal-proprjeta'.

Illi l-Qorti ma tistax tiddeciedi dwar ta' min hija l-proprjeta' tas-saqaf għaliex dak li huwa importanti huwa jekk l-atturi kellhomx il-pussess għaliex jekk kellhom, indubbjament sar l-ispoll għaliex is-socjeta' konvenuta mhux qed tiċhad li għamel ix-xogħlijiet in kwistjoni. Il-fatt li hasbet dejjem li l-proprjeta' kienet tagħha ma jfisser xejn f'dawn il-proċeduri. Huwa stabbilit sew fil-ġurisprudenza tagħha li l-*animus spoliandi* mhux rekwiżit biex din l-azzjoni tirnexxi. Dan ġie ripetut f'diversi sentenzi mogħtija mill-Qrati tagħna – ara per eżempju s-sentenza tal-Qorti tal-Appell tad-9 ta' Dicembru 2012 fl-ismijiet "**Trident Developments Limited vs Joseph Cordina**".

Illi l-Qorti wara li għamlet l-eżami tal-provi jidhrilha li għalkemm is-socjeta' konvenuta ilha tikkontendi illi l-art kienet tagħha hija hadet il-liġi b'idejha meta għamlet il-fetha

fuqha meta kienet taf li l-art kienet kontiża mill-atturi. Kwindi kien jaf li kien qed jibni kontra r-rieda tagħhom u li forma ta' pussess kellhom għaliex il-ħajt tiegħu kien bnih 'il gewwa minn dik il-linja. L-aktar li tista' tghid favur tagħha huwa li kienet ko-possessur iżda anke l-ko-pussess huwa tutelat mill-azzjoni ta' spoll. (Ara per eżempju s-sentenzi fl-ismijiet “**Emanuel Bajada et vs John Bajada et**” deċiża mill-Qorti tal-Appell fil-25 ta' April 2008; “**Abela vs Bonavia**” (deċiża mill-Prim Awla fil-25 ta' Ġunju 2009; u “**Alfred Pisani nomine vs Victor Farrugia**” deċiża mill-Prim Awla fil-21 ta' Jannar 1994 fejn intqal li “*l-azzjoni ta' spoll għandha l-iskop li tipproteġi l-pussess u mhux il-pussess esklussiv.*”

Illi fil-kawża deċiża mill-Qorti tal-Appell fit-28 ta' Mejju 1956 fl-ismijiet “**Vincenzina Cassar et vs Annetto Xuereb Montebello**” inġhad illi:

“Il-ġurisprudenza tat-Tribunali tagħna dejjem kienet kostanti fl-interpretazzjoni ta' dawn il-ligijiet, fis-sens li l-azzjoni ta' spoll hija 'di ordine pubblico', unikament u esklussivament intiża biex timpedixxi li wieħed jagħmel ġustizzja b'idejh mingħajr l-intervent tat-tribunal Ċivili, u tipprevjeni l-konsegwenzi deplorevoli ta' aġir simili. Għalhekk il-ligi tivvjeta l-allegazzjoni ta' kwalsiasi eċċezzjoni li ma tkunx dilatorja kontra r-reintegrazzjoni u tiċċirkoskrivi l-eżami tal-Qorti għall-fatt biss tal-pussess u tal-ispoll denunzjat. Ir-reintegrazzjoni għandha dejjem tiġi ordnata mill-Qorti, kwantunkwe l-pussess jista' jkun vizzjat u min jikkommetti l-ispoll ikun il-veru proprjetarju tal-ħaġa li minnha l-possessur tagħha jkun ġie spoljat.”

Illi kwindi l-Qorti tħoss li qabel ma' l-kontestazzjoni tiġi deċiża bl-eżitu ta' kawża petitorja, hija ma għandhiex thalli lil xi hadd mill-partijiet jibdel l-*istatus quo* għaliex b'dak il-mod ikun qed jikkommetti spoll għad-dannu tal-parti l-oħra.

Ta' min iżid ukoll li s-socjeta' konvenuta għamlet ix-xogħlijiet in kwistjoni appena għaddew l-għaxar snin minn meta akkwistat; sinjal ċar li qagħdet tistenna dak it trapass biex tivvanta favur tagħha l-preskrizzjoni akkwizittiva ta' għaxar snin – naturalment din il-kwistjoni ma għandha ebda importanza f'kawża possessorja iżda jista' ċertament ikollha f'kawża petitorja. F'din il-kawża hija pero' indikazzjoni li kienet taf li l-atturi għall-inqas setgħu jkollhom xi pretensjonijiet fuq il-bejt in kwistjoni.

Illi tibqa' allura l-kwistjoni ta' jekk l-azzjoni ġietx intavolata *entro* t-terminu ta' xahrejn impost mill-artikolu 534 tal-Kodiċi Ċivili. Ma hemmx dubju li tant dan huwa element essenzjali għall-azzjoni illi skond is-sentenza fl-ismijiet **“Trevor Arendts vs Veronique Mizzi”** deċiża minn mill-Qorti tal-Appell fil-11 ta' Jannar 2013, *trattandosi* appuntu ta' element kostituttiv tal-azzjoni ta' spoll, dan il-fatt u ċjoe' li l-azzjoni ġiet intavolata *entro* l-perjodu msemmi, **għandu jiġi wkoll pruvat mill-attur**. Forsi aktar speċifikament fil-kawża **“Georgina Borg vs Errol Cassar et”** (deċiża fil-21 t'Ottubru 2002) – ċitata fis-sentenza msemmija – il-Prim' Awla tal-Qorti Ċivili dwar it-terminu ta' xahrejn f'azzjoni ta' spoll qalet hekk:

‘it-terminu ta' xahrejn li fih l-attur irid jiddeduċi l-pretensjoni tiegħu huwa element essenzjali ta' din l-azzjoni li jeħtieġ li jiġi konkludentement pruvat mill-attur. Prova li trid issir f'kull każ ta' din ix-xorta imma li ssir sine qua non meta l-parti konvenuta teċċepixxi bħal dan il-każ il-preskrizzjoni tagħha bid-dekors tal-perjodu estintiv ta' xahrejn.’

Illi għandu jingħad li f'din il-kawża f'it sar enfasi fuq dan la mill-atturi u lanqas mis-socjeta' konvenuta illi ma tat ebda eċċezzjoni fir-rigward; madankollu fid-dikjarazzjoni ġuramentata tagħhom l-atturi qalu li l-kawża kienet qed issir *entro* x-xahrejn imposti mill-liġi, filwaqt li kif ġja' ssemma

bint l-atturi qalet li x-xogħol sar ftit qabel is-sajf tal-2012 u l-kawża ġiet istitwita fit-22 ta' Ġunju 2012. Id-dikjarazzjoni tal-atturi ma ġietx kontestata u allura dan iwassal lill-Qorti għall-konklużjoni li l-kawża saret *entro termine*.

Għal dawn il-motivi l-Qorti tiddeċiedi din il-kawża billi tiċhad l-eċċezzjonijiet tas-soċjeta' konvenuta u tilqa' t-talbiet attriċi kif proposti; tipprefiġgi terminu ta' xahar għall-fini tar-raba' u l-hames talba, u tinnomina lil A.I.C. Valerio Schembri bhala Perit Tekniku biex jissorvelja x-xogħlijiet.

L-ispejjeż tal-kawża jkunu a kariku tas-soċjeta' konvenuta *ai termini* tal-Artikolu 223 tal-Kapitolu 12.

Moqrija.

**Onor. Joseph Azzopardi LL.D.
Imhalled**

**Mario Debono
Deputat Registratur**